

భక్తపతి



కలువకెల్లను
సరిగండు

“పెద్దవారి మాట చద్దిమాట” అనేది కూడా పెద్దలమాటే! గజపతి తాను పెద్ద అని చెప్పుకోడు, కాని-ఒకటి రెండు మంచిమాటలు చెప్పి, తరువాత “పెద్దవారి మాట చద్దిమాట” అంటాడు ఒక మహాగాజుటా. ‘మన మహారాజే మనకు

దేవుడు’ అని ఓ శాసనం చెక్కించి, దాని ప్రక్కనే నిలబడి, వచ్చే పోయేవారితో “దేవునికి మొక్కుండి!” అన్నాట్ట! ఆటువంటి గజపతి - “గొడుగు కొంటున్నారా?” అన్నాడు, నేను బేర మాడుతున్న సమయంలో కనిపించి.

అంగడివాడికి ధర యిచ్చి, గొడుగు పుచ్చుకొని బయటపడ్డాక - నాతోబాడే నడుస్తూ అన్నాడు. "ఇప్పుడు మీరు ఈ గొడుగు కొనుక్కోకుండా వుంటే బాగుండేది. ఇలా అంటున్నానని మరేమనుకోకండి. ఏదో మీ మోజు; నేను శాదనగలనా? కాని, యిటువంటి వస్తువులు ఒక నెల్లొళ్ళయినా మనదగ్గర వుంటాయని గట్టిగా చెప్పలేము. అలవాటు లేనివి కాబట్టి, ఎక్కడైనా పెట్టి మరచి పోవచ్చు; అవసరం వచ్చిందంటూ స్నేహితుడన్న వాడెవడైనా వట్టుకెళ్ళ వచ్చు; లేదా సమయం చూసి ఎవరైనా కొట్టుకుపోవచ్చు! 'ఇది నాది' అని ఆనుకోవటానికి ఏలలేని వస్తువులు యివి. కనుక-నా సలహా ఏమిటంటే, యిటువంటి వస్తువులు కొనుక్కునేకన్నా డబ్బులు మిగుల్చుకొని పూరుకోవడం ఉత్తమోత్తమం!"

అతని ఈ సలహాలో నూటికి నూరు పాళ్ళు సత్యం ఉందనడంలో సందేహం లేదు. నాకు తెలిసిన చాలామంది మిత్రులు అతను ప్రపంచించిన అన్ని విధానాల్లోనూ ఎన్నో వస్తువులను దారవోసుకున్న సంగతి నేనెరిగిందే!

కాని - ఇంత గొప్ప సలహానిచ్చిన అతని చంకలోనూ ఒక గొడుగుంది. ఆందుచేత అతని మూటలు నా కంట సుఖంగా లేకపోయినా-వెనువెంటనే-తన వస్తువులను భద్రంగా కాపాడుకోగల

సమర్థత ఇతనికి వుండవచ్చును కదా అన్న ఆలోచన కలిగింది.

గొడుగు కొనాలన్న సంకల్పం నాకు కలగడానికి కారణమేమిటంటే-గతించిన రెండురోజుల వర్షంలో నాలుగుసార్లు జలశాలాడ్డమే!

బట్టకు తగులుకొన్న చీకీక-పసు వడిలించుకొన్నంత జాగ్రత్తగా గజపతిని వడిలించుకొని, సర్వరు నమ్రత, వినయవాక్కులు ఆనుపొనంగా హోటలు తిండిని విధిగా భుజించి, నా నివాసానికి దారితీశాను.

వర్షం వచ్చే సూచనలు కప్పిస్తున్నాయి. చలిగాలి వీస్తూంది. ప్రశాంతంగా వుండి, ఆ ఆదివారం. చల్లగాలికి హృదయం హఠితో బరు వెక్కిపోతుంది. గది ఆశం తీసి, బొంగరం త్రాటిని విసిరినంత జోరుగా పరువు చుట్టసు లేలమీద పరచేసి, కాలుమీద కాలు వేసుకుని హాయిగా కళ్ళుమూసుకుని పడుకున్నాను.

మగతనిద్రలో ఉండగా-కలలోంచి మేల్కొల్పినట్లు - గదితలుపులమీద ప్రేళ్ళతో చప్పుడు చేస్తున్నట్లు, పేరెట్టి పిలుస్తున్నట్లు వినిపించింది. మనసులోనే విసుక్కుంటూలేచి వెళ్ళి తలుపు తీర్చును కదా-ఇంకెవరోకాదు-గజపతి!

గుండ్రాటికి కాళ్ళువచ్చి గున గున నడిచినట్లు-చూస్తున్నంతలోనే లోపలికి కడిలి వచ్చాడు. 'నిద్రపోతున్నారేమిటి?

నిద్ర మహా చెడ్డది! అలనాటి లక్ష్మణుడు ఎలా జయించగలిగాడో గానీ, మనబోటి వారికది సాధ్యమా? ఊర్మిళ కొన్ని సంవత్సరాల తరబడి నిద్రపోయిందంటే అందులో ఆశ్చర్యమేముంది?" అంటూ తన గొడుగును - వంకెకు - నా కొత్త గొడుగు పక్కన తగిలించాడు.

అతని ధోరణి చూస్తే-అనవసరంగా నన్ను నిద్ర మేల్కొల్పినందుకు ఎంత మాత్రం నొచ్చుకున్నట్లులేదు. నోటి నిండుకూపున్న తమలపాకు ఉమ్మిని కిటికీగుండా బయటకు ఉమిని-“పగటి పూట నిద్రపోవటం అలనాడు లేక పోయినా, ఎందుకేగానీ-చల్లగా కునుకు వస్తున్నదండీ యీ రోజున' కాసేపు పడుకొని పోదామని వచ్చాను. మీకేమీ యిబ్బంది వుండదుగదా?" అన్నాడు.

“అంతమాత్రానికి యి బ్బం ది ఏముంటుందండీ...నిద్రాదేవిమీద రోత పుట్టేంతవరకూ నిద్రపోండి!” అంటూ అతనికి పరుపు⁵సి యిచ్చాను.

గజపతి భుజంమీది కండువాను తీసి పడకమీద పడేసి, శరీర భారంతో ఒక్క-మూల్గు మూల్గి, పడకమీద చతికిల బడ్డాడు. నా ఆశ్చర్యానికి అసదులు లేనట్లు అరనిమిషానికంతా కండిరీగల రౌదలాలంటి గుర్రు ప్రారంభమైంది.

మా పరివరం ఏమంత చెప్పుకో దగినంత గొప్పడికాదు. కానీ, కాలం ఏర్పరచినటువంటి వయోభేదం ,బట్టి

అతనిపట్ల నాకు గౌరవభావం వుండడం సహజమే.

గజపతి రూపం చూపరి హృదయ క్షేత్రంలో లోతైన గోయి ఒకటితీసి, అ.దులో-అతనొక పెద్దమనిషి, మర్యాదస్తుడు అన్నటువంటి అభిప్రాయాన్ని రాతి స్తంభంలా నాచేస్తుంది. మనిషి ఎర్రగా వుంటాడు. రొద్దెబ్బు తయారు చెయ్యటంకోసం పిసికి వుంచుకున్న గోధుమపిండి ముద్దలా వుంటుంది అతని కాయం. అతని తలకాయ-భుజాలమధ్య ఆకుల్లో క్యాబేజీ గడలా కూరుకుపోయి వుండటంవల్ల అతని మెడ ఉసికి సరిగ్గా తెలియదు. ఎనిమిది మూరల మల్లుపంచెతో గోచీకట్టు, మోచేతులను దాటి మరినాల్గు వ్రేళ్ళమేర ఆక్రమించు కొన్న తెల్లటి చొక్కాచేతులు, భుజం మీద పెద్దకండువా, జేబులో మసీపర్సు, ఊటకలం, ఏవో ఒకటి రెండు మడిచిన కాగితాలు, ఇంచుమించు చేతి మణికట్టు నంతా ఆక్రమించుకొని వున్న షాతరకపు పెద్ద రిస్తువాచీ, నుదుట తిలకం, ఒక వ్రేలిన ఉంగరం, కాళ్ళకు బరువైన చెప్పులు, చేతిలో దినపత్రిక-వీటివల్ల-ఎటువంటి వ్యక్తికయినా అతనిపట్ల గౌరవభావం కలిగి తీరవలసిందే! అతనిది సమీపంలో ఏదో పల్లెటూరు. మండీ వ్యాపారులతో ఏవో పనులున్నాయ.టూ చాలా తరచుగా టౌనుకు వస్తూవుంటాడు.



బయట కళలు మార్చుకుంటూన్న సూర్యదేవుని కాంతిపుంజాలను చూస్తూ ఆలోచించుకుంటూ వుండగానే, కను రెప్పలు నిద్ర బరువుతో వాడిపోయాయి.

నిద్రలో గజపతి "ఇక వెళ్ళొస్తానండీ" అనడం, నేను సరేననడం, తలుపు తెరిచి మళ్ళీ మూసినట్లు చప్పుడవటం-ఇంతే నాకు తెలుసును.

సాయంకాలం మెలకువ వచ్చి, టైమెంట్లైందో చూసుకున్నాను అయిదు కావస్తోంది. గజపతి వెళ్ళిపోయినట్లు మాత్రం నాకు గుర్తుంది. గబగబముఖం కడుక్కోవడం, తల దువ్వుకోవడం, బట్టలు మార్చుకోవడం వగైరాలు క్షణాలమీద జరిగిపోయాయి. ఇక నా కార్యక్రమాలు రెండే రెండు. హాటలుకు వెళ్ళి కాఫీ తాగటం, అక్కడినుంచి పట్టల వెంబడే దూసుకువెళ్ళే

రైలుబండిలా సూటిగా క్లబ్బుకు వెళ్ళిపోవడం! ప్రకృతి స్తంభించిపోయినట్టుంది. ఆకాశం మేఘంతో నిండిపోయి బుడబుక్కవారిపాతగొడుగులా వుంది. మేఘాలు కయ్యాన్ని కోరుతూ - ఒక దాన్నొకటి కవ్వింతుకోవడం ఇప్పుడిప్పుడే ప్రారంభమవుతున్నట్లు-సరళంగానే ఉరుముతున్నాయి.

చినుకులు పడుతున్నవేమోనని బయటకు వెళ్ళి, ఆకాశానికి సూటిగా నిలబడి తల పైకెత్తి చూశాను. సూది మొనలంతటి సన్నటి చినుకులు కంట్లో ఒకటి, నోట్లో ఒకటి రాలాయి

'పాడు వాన! ఇప్పుడే రా వాలి?'' అనుకుంటూ వుండగానే-నాకు గొడుగు కూడా ఒకటున్నదన్న విషయం జ్ఞప్తికి వచ్చింది. సంతోషంతో గడిలోపలికి వచ్చి వంకెకేసి చూద్దనుగదా-నా కను

గుడ్ల పరిమాణం హెచ్చింది. పైదవడకు కింది దవడకు అడ్డంగా మేకనొకదాన్ని నిలబెట్టి ట్టు-నానోడు తెచ్చుకుపోయింది. ఆ సమయంలో ఎవరైనా ఛాయాచిత్ర కారుడు పొంచివుండి నా భంగిమను ఫోటోతీసి 'ఆశ్చర్యాంబుధిలో' అని వ్యాఖ్య వ్రాసి పోటీలకు పంపివుంటే, తప్పకుండా బహుమతి లభించివుండేది. 'ఆశ్చర్యాంబుధిలో' కొంత సేపటివరకు నాకు గుక్క తిరిగిందికాదు. నా కొత్త గొడుగు కొన్ని గంటల్లోనే ముసలిదై పోయింది. ఆ గొడుగును చూస్తుంటే, చీకట్లో వెలిగించిన మతాబులా నా మెదడులో గజపతి మెరిశాడు. గొడుగుల తారుమారుకు కేలం అతని పొరబాటే కారణమై వుండవచ్చు. వదిలి వదలని నిద్రమత్తులో ఏ గొడుగు ఎవరిదో గమనించకపోయి వుండవచ్చు. నా గడకీ సమీపంలోనే నాలుగు వీధుల కూడలి వుంది. గబగబ అక్కడికెళ్ళి, తనపట్టా తాను తిరుగుతూ సూర్య ప్రదక్షిణంచేసే భూగోళంలా ఒక్కొక్క వీధికి అభిముఖంగా నిలబడి చుట్టూవున్న నాలుగు వీధులకేసి దృష్టిని సారించేశాను. సీతలెత్తుకుపోవడానికి ఆ రోజుల్లో రావణాసురుడు వుప్పక విమానంలో వచ్చాట్టగానీ, ఈ గజపతి తన వెంట ఏ ఓమా నాన్ని తెచ్చుకున్నాడో నాకర్థం కాలేదు.

నిజానిజాలు తెలుసుకోకుండా అతన్ని అనుమానించడం నా వ్యక్తిత్వాన్నీ,

సంస్కారాన్నీ మలినపరచుకోవడమే అవుతుంది. పరువూ ప్రతిష్ఠా వున్న వాడైతే తన పొరబాటుకు క్షమాపణ కోరుతూ నా వస్తువును నాకు అప్పగించి తన వస్తువును తాను తీసుకోకపోడు. అంతవరకు అతని గొడుగును భద్రపరచడం నా బాధ.

గజపతి గొడుగును ముట్టుకోనైనా ముట్టుకోకుండా గది తలుపు తాళంవేసి చినుకులన్నీ ఒకదానితో ఒకటి కూడ బలుక్కునే లోపున హోటల్ చేరుకున్నాను కాఫీ తీసుకురమ్మని చెప్పి, సర్వరు మీదినుంచి చూపులు ప్రక్కకు మరల్చగానే ట్టునిడుట - కాఫీ కప్పును పెదవుల దగ్గరకు చేర్చుకుంటూ నా వైపు వోరకకటితో చూస్తున్న గజపతి కనిపించాడు. అతనిచేయి వణికి, కాఫీ కాస్త చించి క్రిందికి జారటం గమనించాను అతను కంటబడగానే నామనస్సులో ఒకమూల ఆశ రేకెత్తింది. అతను నన్ను చూసి "మీ ... మీ ... గో ... గో ..." అంటూ తడబడ్డాడు. ఒకేమాటమీద నిలచిపోయిన రికార్డు పాటలా వున్నాయి అతని మాటలు కాస్తేపటికి నింపాడిగా అన్నాడు. "నా గొడుగు మీ గదిలోనే వుండి పోయింది. తెలియక నా గొడుక్కో బదులు మీ గొడుగు తేచ్చేశాను. ఇరవై మైళ్ళ దూరంలోవున్న ఒక పూరికి వెళ్తూ నా స్నేహితుడొకడు మీ గొడుగు

తీసుకెళ్ళాడు. నాదికాదని ఎంత చెప్పినా విసలేదు. ఏం చెయ్యను? రేపు ఆతను వచ్చినప్పుడు మీ గొడుగు మీకు చేర వేస్తానులండి...” ఆతను ఈ మాట లనగానే నా గుండెల్లో బండపడినట్ల యింది. పుస్తకం వనితా విత్తం, మరియు నా చిత్రం పరమాస్తం గతం గతః! వైకిమాత్రం “అట్లా గే కానివ్వండి” అనేశాను.

హోటల్ గడప దాటబోతుండగానే, హోటల్ ముందున్న సీనారేకుల కప్పు దడదడమంది. వరుణదేవుడు భూమిమీద ఒక్కసారిగా విరుచుకు పడ్డాడు. రోడ్డుపై నున్న జనం ఎక్కడి వారక్కడ మాయమైపోయారు కొంత మంది హోటలు ప్రాంగణంలోని రేకుల కప్పు క్రిందికి పరుగెత్తుకొచ్చి తలలు దాచుకున్నారు. గత్యంతరంలేక నేనూ నిముషాలు లెక్కించుకుంటూ, ఆరగంట సేపు అక్కడే ఆగిపోయాను. వర్షం ప్రారంభమైన కొద్దిసేపటికే వీధిలో కొన్ని గొడుగులు తచ్చాడ్డం మొదలైంది. గజపతి నా వెనుక నిలబడి— “అయ్యబాబోయ్! ఈ వర్షంలో మూడు మైళ్ళు ఎలా నడిచి వెళ్ళగలను?” అంటూ తన భయాన్ని వెళ్ళగక్కాడు. అతనిమీద నాకు జాలి కలిగినా, నా చేతనైన సహాయం అతన్ని ఓదార్చడమే! “మీ గొడుగును నేనైనా తెచ్చినవాణ్ణి కాను; మీరి వర్షానికే భయ

పడవలసి వచ్చేదికాదు” అన్నాడు అతన్ని ఆనునయిస్తూ.

జంతలో రోడ్డుమీద గొడుగుక్రింద సురక్షితంగా నడిచి వెళ్తున్న నా మిత్రుడు కంటబడగానే నాకు ప్రాణం లేచివచ్చినట్లయింది. గ్రద్దనుచూసి బెడీరి తల్లి రెక్కలక్రిందికి పరిగెత్తే కోడి పిల్లలా అతని గొడుగుక్రింద దూరాను.

* * *

గజపతి ఆ తర్వాత రెండురోజుల వరకుగానీ కనిపించలేదు. ఆ రెండు రోజులు అతని దర్శనంకోసం అల్లాడి పోయాను. గజపతి మాటల్లో మళ్ళీ నాకు నిరాశే ఎదురైంది. “నేను ముందే చెప్పాను—ఇటువంటి వస్తువులను మనం భద్రపరచుకోలేమండీ—ఆని. నా సలహా వినివుంటే ఇం దా కా వచ్చేదికాదు. ఊరికే అన్నారా, పెద్దలమాట చదివూట అని గొడుగుతొక్కెళ్ళిన మిత్రుడు వల్లకాటికి వెళ్ళినట్టే వున్నాడు. అయినా ఇప్పుడేమైందిలే! అతను మళ్ళీరాకపోడు. వచ్చినప్పుడు మీ గొడుగు మీకు ఆప్పగించే వూచీ నాది. అంతవరకు నా గొడుగును మీ దగ్గరే వుండనివ్వండి,” అంటూ కనిపించినవాడు కనిపించినట్టే వెళ్ళిపోయాడు.

ఆ పిదప ఒక నెలరోజులు గడిచి పోయాయి. ఈ నెలరోజుల పొడుగునా గజపతి నా పాలిట ఒక వింతమాదిరిగా మాత్రమే వుండిపోయాడు. అతను

కనిపించడం అరుదైంది. కనిపించినా అతనికి నాకూ మధ్య ఏ వర్ణాంగు దూరమో వుండేది. దగ్గరకు వెళ్ళగానే- 'శ్రీకృష్ణుడు ఏ చెట్టుచాటున దాగినాడో, ఏ పుట్టచాటున నక్కినాడో-' అటూ తికమక పడిపోయే గోపిక ఆవస్థలా వుండేది నా పని.

నా కొత్త గొడుగును గురించిన సమస్య నన్ను బాధించడంలేదు గాని, గజపతి విడిచిపోయిన పాత గొడుగుకే కొత్త సమస్యగా పరిణమించింది నా దైనందిన జీవితంలో అదొక ఆనంత్యప్రేమగా, మనస్సులో ఒక మచ్చగా నిలిచిపోయింది.

గొడుగు ఎంత పాతదంటే - గుడ్డ రంగు చాలావరకు మాసిపోయింది. గొడుగు శీర్షభాగంలో కుట్లు సడలి పోయాయి. లోపల కమ్మీలు ఒకటి రెండు వూడిపోయి వున్నాయి. కర్ర వుచ్చిపోయి సన్నటి బెణ్ణంతో నిండి పోయింది. గజపతి దీన్నికూడా తీసుకుని వెళ్ళిపోయివుంటే బావుండేది నేను గదిలో వున్నప్పుడు ప్రతి నిమిషం ఇది నా కంటబడుతూంటే, గజపతితోబాటు నా కొత్త గొడుగు జ్ఞాపకం వచ్చేది. కాలిలో ముల్లులాగా ఏదో వెలితి నా మనస్సును పీడించేది.

గజపతి ఆ గొడుగును ఎక్కడ, ఎలా వుంచిపోయాడో- ఒక్కడ అలాగే వుండిపోయింది. దానితో నాకు అవసరం

వున్నా ఎప్పుడూ ఉపయోగించలేదు. దాన్ని చేతబుచ్చుకొని వీధులవెంట వెళ్ళాలంటే నాకు సిగ్గునిపించింది. అందు చేత దాని శిథిలరూపం నా కెంతమాత్రం ఉపయోగకరం కాకపోగా, చరిత్ర పుటల్ని ట్రిప్పిచూపించే శిథిల దుర్గంలా కేవలం ఒక స్మృతి చిహ్నంగా మాత్రమే నిలిచిపోయింది.

వర్షాకాలం పేరుతో అప్పుడప్పుడూ వానలు కొద్దో గొప్పో కురుస్తూనే వున్నాయి. నా బాధ నేను పడుతున్నానే గానీ, నా కోసం పాత గొడుగును మాత్రం ఎప్పుడూ బాధించలేదు ఒక నాటి ఉదయం సన్నసన్నగా తుంపర రాలతూంటే ఒకానొక ఆప్తమిత్రుడు వచ్చి, తొందరపనిమీద ఏదో పల్లెకు వెళ్ళివాలని చెప్పి గొడుగు ఇమ్మని అడిగాడు. ఇచ్చాను. ఆ రోజు సాయం కాలం నుంచీ రాత్రి తొమ్మిది, పది గంటలదాకా భూమ్యాకాశాలు దద్దరిల్లి పోయేటట్టు ఎడతెరిపిలేకుండా గొప్ప వర్షం కురిసింది. గది కిటికీ రెక్కలు ఫెడేల్ ఫెడేల్ మంటూ కొట్టుకున్నాయి. వానజల్లు లోపలికి వచ్చిపడి, గదంతా నీళ్ళ మడుగైపోయింది వీధుల్లో వరదలు ప్రవహించాయి. చరమావస్థలో వున్న మొండిగోడలు కొన్ని కూలిపోయాయి.

మరునాటి ఉదయం గదినుండి బయలుదేరబోతుండగా - పాత గొడుగు తీసికెళ్ళిన మిత్రుడు లోపలికి వచ్చాడు.

అతని చేతిలో ఏదో గోతం చుట్ట వుంది. అతడు ఉలుకూ పలుకూలేక గోతం చుట్ట విప్పాడు. అందులోనుంచి జానెడేసి కర్రముక్కలు మూడు బయటికి లాగాడు. ఆ తర్వాత కొన్ని వంగి పోయిన కమ్ములు, చీలికలు పీలికలైన నల్లగడ్డ-వీడినంతా-పళ్ళెంలో అర్చన ద్రవ్యాలనుంచి పూజారికిచ్చినట్లు ఒకచోట కుప్పగా పేర్చి జాలిగా నా వైపు చూశాడు. నాకు కోపం ముక్కు-వరకు నవ్వు నోటివరకు వచ్చి ఆగిపోయాయి.

“వర్షంలో నా మానాన నేను నడిచి వస్తూంటే వెధవ సుడిగాలి వచ్చి నన్నే కొగిలించుకోవాలి? ...” అంటూ ప్రారంభమైన అతని సాహసగాధను అంతటితో తెంపేస్తూ “ఏడవలేక పోయావ్? ఆక్కడే పారేసి రాకుండా యిక్కడికెందుకు ఏరి తెచ్చావ్?” అని, అతని చేతిలోని సంచి లాక్కుని, గొడుగుకు సంబంధించిన వివిధ బాగాలన్నీ అందులోవేసి యధాప్రకారంగా చుట్టచుట్టి చేతబట్టుకుని, గదికి తాళంవేసి అతనితోబాటు బయటపడ్డాను. నా గదికి ఒకవైపు అతి సమీపంలో పంట పొలాలున్నాయి. వాటి మధ్య ఒక పాడుబడిన మోటారువివుంది అందులో అట్టడుగున ఎక్కడో ఎర్రటి వాననీరు నిలిచివుంది. అక్కడికివెళ్ళి, సంచివిప్పి అందులోని ఒక్కొక్క భాగాన్ని తీసి బావిలోకి విసిరేశాను. “నిన్న హానలో

తడిసి జబ్బుచేసింది. ఆ స్పృతికి వెళ్ళాస్తా” నంటూ ఖాళీసంచినీ తీసి చంకన పెట్టుకుని మిత్రుడు వెళ్ళి పోయాడు. నేను బజారువైపు దారి తీశాను.

నెలరోజుల తర్వాత ఆనాటికి నా మనసు చల్లబడింది. ఏ నిరుపయోగ కరమైన వస్తువైతే నన్ను ఆసంతృప్తి పాలుజేసిందో, అది యికమీదట కంటే కైనా కనిపించదు దాన్ని యిక పూర్తిగా మరిచిపోవచ్చు. నాలోని బరువు మాయమైపోయి, మనస్సు తేలికపడింది.

హోటల్ సమీపిస్తుండగా - అనుకో కుండా-గజపతి కనిపించాడు.. నన్ను చూసి “మరి ... మీ గొడుగు ... మీ గొడుగు...” అంటూ తొట్రుపడ్డాడు. నా మనస్సులోనుండి మాటలు చకచకా తేలిగ్గా బయటకి దూకేశాయి. “ఆ బెంగ యికమీదట మీ కనవసరంలెండి నేను ఆడగదల్చుకోలేదు. ఎందుకంటే, మీ గొడుగు నామరూపాలు లేకుండా పోయింది. నిన్నటి చిన్న సుడిగాలికి తన ముసలి తనవును చాలించింది. పాపం!...” అంటూ ముందుకు కదల బోయాను. గజపతికి ఈ వార్త సంతోష దాయకంగా వుంటుందనుకున్నానుగానీ, అతడు మరోలా వాపోగలదని నేను కలలోకూడా అనుకోలేదు “అ! ఆ! ఎంతపని జరిగింది! నా గొడుగు

పోయిందా ? ఆది నాకు ప్రాణ సమాన మైనదే! మా తండ్రి పోతూ పోతూ- దాన్ని నా కిచ్చిపోయాడు. అదేమీ రొక్కరోజునాలు విలువ చేయకపోయినా, దాన్ని చూస్తూ మా నాన్న యింకా బ్రతికేవున్నాడని అనుకునేవాడిని. మా అమ్మ అంటూనే వుండేది పాపం - 'ఒరే య్, దాన్ని బయటికెక్కడికీ తీసుకుపోవద్దురా. దాన్ని పోగొట్టేవరకు నువ్వు నిద్రపోవేమిట్రా?' అని. ఆమె మాట వినకపోయాను. వూరికే అన్నారా పెద్దలమాట చద్దిమాట అని ? మీ గొడుగుని నిన్న తీసుకొచ్చి యిచ్చాడు నా మిత్రుడు. ఇప్పుడు యింటినుండి కస్తూ తెచ్చి మీ కిచ్చేద్దామనుకుని మర్చి పోయాను. ఇంతలో జరగవలసిందేదో కాస్తా జరిగిపోయింది. సరే! సెలవండి యిక..." అంటూ ప్రశాంతంగా ముందుకు సాగవారాడు గజపతి. ఆ క్షణం వరకు తెలుసుకోలేకపోయాను. ఇతడు ఏ ఎండకు ఆ గొడుగు పట్టగల సవధుడని.

* * *

ఆ మరునాడు-సెగలు గక్కుతున్న

ఎండలో గొడుగుక్రింద నీడలో గున గున నడిచిపోతూ కనిపించాడు గజపతి. అది సెలరోజుల క్రితం నా కష్టార్థిత్వంకో కౌన్న కౌత్ గొడుగు.

అతడు గొప్ప సామ్రాజ్యాన్ని అక్రమించుకొన్నంత ఉల్సాహంతో, తీవితో ఛత్రచ్ఛాయనంతా అక్రమించు కొని, తమలపాకు నములుతూ, ఎడమ చేతితో గొడుగును అటూ ఇటూ చిన్నగా త్రిప్పుకుంటూ, దినపత్రిక వున్న చేతిని స్పృంఘులా ముందుకూ వెనకకూ ఊగించుకొంటూ నడిచిపోతున్నాడు. ఒకసారి నా వైపు చూసుకున్నాను. ఎండకు ఒళ్ళంతా చెమటలు గ్రక్కుతూ వుంది తల మాడిపోతుంది. అతను గొడుగు నీడలో చల్లగా, సెలయేరులా పోతున్నాడు. అతని వైపు చూడాలంటే, అతని కంట బదాలంటే కూడా నాకు తల కొట్టేసినంత సిగ్గువేసింది. కానీ, తన ఆలోచనలతో తనకేమీ నిమిత్తం లేనట్లు నన్ను చూసి ఒక్క చిరునవ్వు మాత్రం విసిరి, గొడుగును ఈ చేతి నుండి ఆ చేతికి మార్చుకుని నన్ను దాటిపోయాడు గజపతి...కాదు కాదు...

ఛత్రపతి!

